

சாராம்சம்: இனிய குழந்தைகளே, ஞானமுள்ள ஆத்மாக்களைத் தந்தை நேசிக்கின்றார். ஆகையால் தந்தையைப் போலவே மாஸ்டர் (master) ஞானக்கடல்கள் ஆகுங்கள்.

கேள்வி: இந்த உபகாரமான யுகத்தில் தந்தை குழந்தைகளாகிய உங்களுக்கு எதனை ஞாபகப்படுத்துகின்றார்?

பதில்: குழந்தைகளே, நீங்கள் வீட்டை விட்டு வந்து இப்பொழுது 5000 வருடங்கள் ஆகிவிட்டன. இந்த 5000 வருடங்களில் நீங்கள் 84 பிறவிகளை எடுத்துள்ளீர்கள், இது இப்பொழுது உங்கள் இறுதிப் பிறவி; இது உங்களது ஓய்வு ஸ்திதியாகும். ஆகையால் நீங்கள் இப்பொழுது வீடு திரும்புவதற்கு முன்னேற்பாடுகளைச் செய்யுங்கள். அதன் பின்னர் நீங்கள் சந்தோஷ தாமத்திற்குச் செல்வீர்கள். உங்கள் குடும்பத்துடன், நீங்கள் வீட்டில் வசிக்கலாம். ஆனால் இந்த இறுதிப் பிறவியில், தூய்மையாகித் தந்தையை நினைவு செய்யுங்கள்.

பாடல்: வீட்டில் பூச்சிகளின் ஒன்றுகூடலில் சுவாலை ஏற்றப்பட்டுள்ளது.

ஓம் சாந்தி. கடவுள் “ஒருவரே” என்பதைக் குழந்தைகளாகிய நீங்கள் புரிந்துகொண்டுள்ளீர்கள். கடவுள் ஒருவரே ஆவார். ஆத்மாக்கள் அனைவருக்கும் தந்தை ஒரேயொருவரே. அவர் பரமாத்மாவான பரமதந்தை என அழைக்கப்படுகின்றார். உலகைப் படைப்பவர் ஒருவரே; பலர் இருக்க முடியாது. இந்தக் கோட்பாட்டிற்கு அமைய மனிதர்கள் தங்களைக் கடவுள் என அழைக்க முடியாது. நீங்கள் இப்பொழுது இறை சேவைக்குக் கருவிகள் ஆகி உள்ளீர்கள். சத்தியயுகம் என அழைக்கப்படுகின்ற, புதிய உலகைக் கடவுள் ஸ்தாபிக்கிறார். நீங்கள் அதற்குத் தகுதிவாய்ந்தவர்கள் ஆகுகின்றீர்கள். சத்தியயுகத்தில் எவருமே தூய்மை அற்றவர்கள் அல்லர். நீங்கள் இப்பொழுது தூய்மையாகுகின்றீர்கள். அவர் கூறுகின்றார்: நானே தூய்மையாக்குபவர் என்பதால், குழந்தைகளாகிய உங்களுக்கு நான் மேன்மையான வழிகாட்டலைக் கொடுக்கின்றேன். அசரீரியான தந்தையான என்னை நினைவுசெய்தால் நீங்கள் தூய்மை அற்ற, தமோபிரதானானவரிலிருந்து தூய சதோபிரதானானவர்கள் ஆகுவீர்கள். “நினைவு செய்தல்” என்ற யோக அக்கினி மூலம் உங்கள் பாவங்கள் அழிக்கப்படும். சாதுக்களும் புனிதர்களும் கடவுள் சர்வவியாபி எனக் கூறுகின்றனர், ஒருபுறம் “கடவுள் ஒருவரே” என அவர்கள் கூறுவதுடன், இங்கே (இவ்வுலகில்) தங்களைக் கடவுள் என அழைக்கின்ற பலரும் உள்ளார்கள். அவர்கள் தங்களை “ஹீ ஹீ 108 ஜெகத்குரு” என அழைக்கின்றார்கள். ஒரேயொரு தந்தை மாத்திரமே உலகக் குரு ஆவார். முழு உலகையும் தூய்மையாக்குகின்ற பரமாத்மா முழு உலகத்தையும் துன்பத்திலிருந்து விடுவிக்கிறார். அவர் மாத்திரமே துன்பத்தை அகற்றிச் சந்தோஷத்தை அருள்பவர். மனிதர்களை அவ்வாறு அழைக்க முடியாது. குழந்தைகளாகிய நீங்கள் மாத்திரமே இதைப் புரிந்துகொள்கின்றீர்கள். இது தூய்மையற்ற உலகம், அனைவரும் தூய்மை அற்றவர்களே. தூய உலகில் சக்கரவர்த்தியும் சக்கரவர்த்தினியும் எவ்வாறோ, அவ்வாறே பிரஜைகளும் இருப்பார்கள். சத்தியயுகத்தில் அவர்கள் பூஜிக்கத் தகுதியான சக்கரவர்த்தியும் சக்கரவர்த்தினியும் ஆவார்கள். பின்னர், பக்தி மார்க்கத்தில் அவர்கள் பூஜிப்பவர்கள் ஆகுகின்றார்கள். சத்தியயுகத்தின் சக்கரவர்த்தியினதும் சக்கரவர்த்தினியினதும் இரு கலைகள் குறைவடையும் பொழுது, அவர்கள் அரசர், அரசி என அழைக்கப்படுகின்றார்கள். இவை அனைத்தும் விபரமான விடயங்கள். இல்லையெனில் ஒரு விநாடியில் ஜீவன்முக்தி கிடைக்கின்றது. தந்தை விளங்கப்படுத்துகிறார்: நீங்கள் உங்கள் குடும்பங்களுடன் வீட்டில் வசிக்கலாம், ஆனால் இந்த இறுதிப் பிறவியில் தூய்மையாக இருங்கள். இது இப்பொழுது உங்களது ஓய்வு ஸ்திதியாகும். ஓய்வுக்கான தாமதம், அமைதிதாமதம் ஒன்றேயாகும். ஆத்மாக்கள், பிரம்மாந்தம் என்றும் அழைக்கப்படுகின்ற, பிரம்ம தத்துவத்தில் வசிக்கின்றார்கள். உண்மையில், ஆத்மாக்கள் முட்டை வடிவமானவர்கள் அல்லர். ஆத்மா ஒரு நட்சத்திரமே. இந்த நாடகத்தில் உள்ள ஆத்மாக்கள் அனைவரும் நடிகர்கள் என பாபா விளங்கப்படுத்தியுள்ளார். நடிகர்கள் தங்கள் ஏற்கும் வித்தியாசமான பாகங்களில் வித்தியாசமான ஆடைகளை மாற்றிக் கொள்வதைப் போன்றே, இதுவும் ஓர் எல்லையற்ற நாடகமாகும். ஆரம்பத்திலிருந்தே, ஆத்மாக்கள் பூமிக்கு வந்து ஐந்து தத்துவங்களால் ஆன சரீரங்களுக்குள் பிரவேசித்து, தங்கள் பாகங்களை நடிக்கின்றார்கள். பரமாத்மா, பிரம்மா, விஷ்ணு, சங்கரர் அனைவரும் நடிகர்களே. நாடகம் ஒன்றில் உங்கள் பாகங்களை நடப்பதற்கு, உங்களுக்குப் பல்வேறு ஆடைகள் கொடுக்கப்படுகின்றன. வீட்டில், சகல ஆத்மாக்களும் சரீரமற்றவர்களாகவே இருக்கிறார்கள். பின்னர் ஐந்து தத்துவங்களால் ஆன சரீரம் ஒன்று தயாராகும்பொழுது, அதற்குள் ஓர் ஆத்மா பிரவேசிக்கின்றார். ஆத்மா 84 சரீரங்களைப் பெறுவதால், அவர் அந்தளவிற்கு அதிகமான பெயர்களையும் பெற்றுள்ளார். ஆத்மாவிற்குப் பெயர் ஒன்றே ஒன்றுதான். சிவபாபாவே தூய்மையாக்குபவர். அவருக்கெனச் சரீரம் ஒன்று கிடையாது. எனவே அவர் ஒரு சரீரத்தின் ஆதாரத்தைப் பெற வேண்டியுள்ளது. அவர் கூறுகின்றார்: எனது பெயர் சிவன் ஆகும். நான் ஒரு பழைய சரீரத்திற்குள் பிரவேசித்தாலும், இவரது பெயர் இவருக்கே உரியது. அவருக்கெனச் சரீரப் பெயர் உள்ளது, பின்னர் அவருக்கு ஓர் ஆன்மீகப் பெயர் கொடுக்கப்படுகின்றது. ஒருவர் ஒரு சமயத்திலிருந்து இன்னொரு சமயத்திற்கு மாறும் பொழுது அவரது பெயர் மாற்றப்படுகின்றது. நீங்கள் சூத்திர சமயத்திலிருந்து பிராமண தர்மத்திற்கு மாறி வந்திருப்பதால் உங்களது பெயர்களும் மாற்றப்பட்டிருக்கின்றன. பிரம்மா மூலம் சிவபாபா என நீங்கள் எழுதுகின்றீர்கள், பரமாத்மாவான பரமதந்தையே சிவபாபா ஆவார். அவரது பெயர் மாறுவதில்லை. மறைந்து விட்ட, ஆதி சனாதன தேவிதேவதா தர்மத்தின் ஸ்தாபனையை, பிரஜாபிதா பிரம்மா மூலம் சிவபாபா இப்பொழுது மேற்கொள்கின்றார். தூய்மையாகவும், பூஜிக்கப்படத் தகுதியுடனும் இருந்தவர்கள், தூய்மையற்ற, பூஜிப்பவர்கள் ஆகுகின்றார்கள். நீங்கள் 84 பிறவிகளைப் பூர்த்திசெய்து விட்டீர்கள். தேவ தர்மம்

இப்பொழுது மீண்டும் ஒருமுறை ஸ்தாபிக்கப்படுகின்றது. பரமாத்மா பரமதந்தையே வந்து, மீண்டும் பிரம்மா மூலம் ஸ்தாபனையை மேற்கொள்கின்றார் என நினைவுகூரப்படுகின்றது. ஆகையாலே பிராமணர்கள் நிச்சயமாகத் தேவைப்படுகின்றார்கள். பிரம்மாவும் பிராமணர்களும் எங்கிருந்து வருகின்றார்கள்? சிவபாபா வந்து, பிரம்மா மூலமாக உங்களைத் தத்தெடுக்கின்றார். அவர் கூறுகின்றார்: நீங்கள் எனக்கு உரியவர்கள். நீங்கள் எவ்வாறாயினும் சிவபாபாவின் குழந்தைகளே, பின்னர் நீங்கள் பிரம்மாவின் மூலம் பேரக்குழந்தைகள் ஆகுகின்றீர்கள். ஒரேயொருவரே மக்கள் அனைவரதும் தந்தை. இக்குழந்தைகள் அனைவரும் குமார்களும் குமாரிகளும் ஆவார்கள். சிவபாபா அவர்களை பிரம்மா மூலமாகத் தத்தெடுக்கின்றார். தந்தையே வந்து, ஆதி சனாதன தேவிதேவதா தர்மத்தை ஸ்தாபிக்கிறார் என்பதை மக்கள் அறியமாட்டார்கள். புதிய ஆத்மாக்கள் வருகின்றார்கள் என்றில்லை. பிரளயம் (முழு அழிவு) ஏற்பட்டதாகவும், பின்னர் கிருஷ்ணர் அரசமிலையில், கடலில் மிதந்து வந்தார் எனவும் அவர்கள் காட்டுகின்றார்கள். அக்கதைகள் அனைத்தையும் அவர்கள் உருவாக்கியுள்ளார்கள். வரலாறும் புவியியலும் தொடர்ந்தும் மீண்டும் மீண்டும் நிகழ்கின்றது. ஆத்மா அமரத்துவமானவர், ஒவ்வொரு ஆத்மாவிலும் உள்ள பாகமும் அநாதியானது; பாகம் ஒருபொழுதும் அழிக்கப்படுவதில்லை. சத்தியயுகத்தில் இலக்ஷ்மி நாராயணனது சூரிய வம்சமே இருக்கிறது; அது ஒருபொழுதும் மாறுவதில்லை. உலகம் புதியதிலிருந்து பழையதாகவும், பழையதிலிருந்து புதியதாகவும் தொடர்ந்தும் மாற்றமடைகின்றது. ஒவ்வொருவரும் ஓர் அழிவற்ற பாகத்தைப் பெற்றுள்ளார்கள். தந்தை கூறுகின்றார்: பக்தி மார்க்கத்தில், என்னென்ன உணர்வுகளுடன் பக்தர்கள் தங்கள் வழிபாடுகளைச் செய்கின்றார்களோ, அதற்கேற்ப நான் அவர்களுக்குக் காட்சிகளை அருள்கின்றேன். சிலருக்கு அனுமானின் காட்சியையும், ஏனையோருக்குக் கணேசரின் காட்சியையும் அருள்கின்றேன். நான் அவர்களது பக்தி உணர்வுகளை நிறைவேற்றுகின்றேன். இதுவும் நாடகத்தில் நிச்சயிக்கப்பட்டுள்ளது. பின்னர், கடவுள், அனைவரிலும் இருக்கின்றார் என மக்கள் எண்ணுகின்றார்கள். எனவே அவரை “சர்வவியாபி” என அவர்கள் கூறுகின்றார்கள். பக்தர்களுக்கான மாலை ஒன்றுள்ளது. ஆண்களில் நாரதரும், பெண்களில் மீராவும் பிரதானமானவர்கள் என நினைவுகூரப்படுகின்றது. பக்தர்களுக்கான மாலை, உருத்திரமாலை, ஞானமாலை யாவும் ஒன்றிலிருந்து ஒன்று வேறுபட்டவை. பக்தர்களின் மாலை ஒருபொழுதுமே பூஜிக்கப்படுவதில்லை. உருத்திர மாலை பூஜிக்கப்படுகின்றது, உச்சியில் மலரும், பின்னர் இரட்டை மணிகளும், அதன்பின்னர் அந்தச் சிம்மாசனத்தில் அமர்ந்திருக்கும் குழந்தைகளும் இருக்கின்றார்கள். உருண்டா மாலையே விஷ்ணுவின் மாலையாகும். பக்தர்களின் மாலை புகழப்படுவது மாத்திரமே. உருத்திர மாலையை அவர்கள் அனைவரும் உருட்டுகின்றார்கள். நீங்கள் பக்தர்கள் அல்ல, ஆனால் ஞானம் நிறைந்த ஆத்மாக்கள். தந்தை கூறுகின்றார்: நான் ஞானமுள்ள ஆத்மாக்களை நேசிக்கின்றேன். தந்தையே ஞானக்கடலாவார், அவர் குழந்தைகளாகிய உங்களுக்கு ஞானத்தைக் கொடுக்கின்றார். உங்கள் மாலை வணங்கப்படுகின்றது. அஷ்ட (எட்டு) இரத்தினங்களின் வழிபாடும் உள்ளது; ஏனெனில் அவர்கள் ஞானமுள்ள ஆத்மாக்கள் ஆதலால் அவர்கள் பூஜிக்கப்படுகின்றார்கள். அவர்களே பாரதத்தைச் சுவர்க்கம் ஆக்குவதால், இதனைக் குறிப்பதற்கு, மக்கள் மோதிரம் ஒன்றைச் செய்து அதை அணிகின்றார்கள். அவர்கள் திறமைச்சித்தி பெறுவதால் புகழப்படுகின்றார்கள். சிவபாபாவை அவர்கள் மத்தியில் ஒன்பதாவது இரத்தினமாக வைக்கின்றார்கள்; அதை அவர்கள் நவரத்தினம் என அழைக்கின்றார்கள். இவை யாவும் விபரமான விளக்கம் ஆகும். தந்தை கூறுகின்றார்: தந்தையையும், ஆஸ்தியையும் நினைவு செய்தால் உங்கள் பாவங்கள் அழிக்கப்பட்டு, நீங்கள் வீடு திரும்புவீர்கள். தூய்மையற்ற ஆத்மாக்களால் தூய உலகிற்குச் செல்ல முடியாது. இங்கு, அனைவரும் தூய்மையற்றவர்களே. தேவர்களின் சரீரங்கள் தூய்மையானவையும், விகாரமற்றவையும் ஆகும்; அவர்கள் பூஜிக்கப்படத் தகுதி உடையவர்கள். அரசரும் அரசியும் எவ்வாறோ, அவ்வாறே பிரஜைகளும் உள்ளார்கள். இங்கு அனைவரும் பூஜிப்பவர்களே. அங்கு துன்பம் என்ற கேள்விக்கே இடமில்லை. அது சந்தோஷதாமமான, சுவர்க்கம் என அழைக்கப்படுகின்றது. அங்கு சந்தோஷம், செல்வம், அமைதி அனைத்தும் இருந்தன. ஆனால் இப்பொழுது எதுவும் இல்லை. அதனாலேயே இது நரகம் என்று அழைக்கப்படுகின்றது, அது சுவர்க்கம் என்று அழைக்கப்படுகின்றது. ஆத்மாக்களாகிய நாங்கள் அமைதி தாமத்துவாசிகள் ஆவோம். நாங்கள் அங்கிருந்து எங்கள் பாகங்களை நடிப்பதற்காக வருகின்றோம். நாங்கள் முற்றாக 84 பிறவிகளை எடுக்க வேண்டும். இப்பொழுது இது துன்ப பூமி. பின்னர் நாங்கள் அமைதிதாமத்திற்கும், அதன்பின்னர் சந்தோஷதாமத்திற்கும் செல்வோம். சந்தோஷதாமத்திற்கு அதிபதிகள் ஆகுவதற்கும், மனிதர்களிலிருந்து தேவர்களாக மாறவும் தந்தை உங்களை முயற்சி செய்யத் தூண்டுகின்றார். இதுவே உங்களது சங்கம யுகமாகும். தந்தை கூறுகின்றார்: நான் சக்கரத்தின் சங்கமத்திலேயே வருகிறேன், ஒவ்வொரு யுகத்திலும் வருவதில்லை. நான் கல்பத்தில் ஒருமுறை, சங்கம யுகத்தில் மாத்திரமே உலகை மாற்றுவதற்காக வருகிறேன். அது சத்தியயுகமாக இருந்தது, அது இப்பொழுது கலியுகமாக உள்ளது, பின்னர் சத்திய யுகம் வர வேண்டும். இதுவே நன்மையளிக்கும் சங்கமயுகம். அனைவரும் நன்மை அடைய வேண்டும். அனைவரும் இராவணனின் சிறையிலிருந்து விடுவிக்கப்படுகின்றார்கள். அவரே துன்பத்தை அகற்றிச் சந்தோஷத்தை அருள்பவர் என அழைக்கப்படுகின்றார். இங்கு, அனைவரும் சந்தோஷமற்றவர்களாகவே இருக்கின்றார்கள். நீங்கள் சந்தோஷ தாமத்திற்கு செல்வதற்கு முயற்சி செய்கின்றீர்கள். நீங்கள் சந்தோஷ தாமத்திற்கு செல்வதற்கு, முதலில் அமைதி தாமத்திற்குச் செல்ல வேண்டும். நீங்கள் உங்கள் பாகங்களை நடிக்க ஆரம்பித்து இப்பொழுது 5000 வருடங்கள் ஆகிவிட்டன. தந்தை விளங்கப்படுத்துகின்றார்: நீங்கள் உங்கள் வீட்டை விட்டு வந்து, இப்போது 5000 வருடங்கள் ஆகிவிட்டன. அக்காலத்தில் பாரத மக்களாகிய நீங்கள் 84 பிறவிகளை எடுத்திருக்கிறீர்கள். இது

உங்களது இறுதிப் பிறவி; இப்பொழுது அனைவரதும் ஓய்வு ஸ்திதியாகும். அனைவரும் வீடு திரும்ப வேண்டும். அவரே உருத்திரராகிய, ஞானக்கடல் என நினைவுகூரப்படுகின்றார். இதுவே சிவனது ஞான யாகம் ஆகும். சிவனே தூய்மையாக்குபவர்; அவரே பரமாத்மாவும் ஆவார். பக்தர்கள் அவருக்கு உருத்திரன் என்ற பெயரைக் கொடுத்திருக்கிறார்கள். அவரது உண்மையான பெயர் சிவனேயாகும். பிரம்மா மூலம் சிவபாபா ஸ்தாபனையை மேற்கொள்கின்றார். ஒரேயொரு பிரம்மா மாத்திரம் இருக்கின்றார். இவர் தூய்மையற்றவர், இதே பிரம்மா பின்னர் தூய்மையாகுவதால், ஒரு தேவதை ஆகுகின்றார். சூட்சும உலகில் காட்டப்படுகின்ற பிரம்மா வேறு பிரம்மா அல்ல. ஒரேயொரு பிரம்மா மாத்திரமே இருக்கின்றார். இவர் சரீரியானவர், அவர் சூட்சுமமானவர். இவர் முற்றாகத் தூய்மையாகும்பொழுது, சூட்சும உலகில் காணப்படுவார். அங்கு தசையோ, எலும்புகளோ இருக்காது. சிவபாபா விளங்கப்படுத்தியுள்ளார்: சரீரம் அற்ற ஆத்மாக்கள் தொடர்ந்தும் அலைந்து திரிகின்றார்கள்; அவர்களே ஆவிகள் என அழைக்கப்படுகின்றார்கள். அவர்களுக்கென ஒரு சரீரம் கிடைக்கும் வரை தொடர்ந்தும் அவர்கள் அலைந்து திரிகின்றார்கள். அவர்களில் சிலர் நல்லவர்கள், ஏனையோர் தீயவர்கள். தந்தை அனைத்தையும் பற்றி உங்களுக்கு விளங்கப்படுத்துகின்றார். அவரே ஞானக்கடல், எனவே அவர் நிச்சயமாக ஞானத்தை விளங்கப்படுத்துகின்றார். ஒரு விநாடியில் ஜீவன்முக்தி கிடைக்கின்றது. அல்பாவையும் பீற்றாவையும் நினைவுசெய்தால், நீங்கள் ஜீவன்முக்தி என்ற ஆஸ்தியை ஒரு விநாடியில் பெறுவீர்கள். இது மிகவும் இலகுவானதாகும்! இதனது பெயரே இலகு இராஜயோகம் ஆகும். அவர்கள், தங்களது யோகமே பாரதத்தின் யோகம் என நினைக்கின்றார்கள். எவ்வாறாயினும், அதுவோ சந்தியாசிகளின் ஹத்தயோகமாகும். யோகம் முற்றிலும் இலகுவானதாகும். யோகம் என்றால் நினைவு செய்தலாகும். அவர்களுடையது ஹத்தயோகம். இது இலகுவானதாகும். தந்தை கூறுகின்றார்: இவ்வாறாக என்னை நினைவு செய்யுங்கள். பேழை (loket) போன்ற எதையும் அணிய வேண்டும் என்ற அவசியம் இல்லை. நீங்கள் தந்தையின் குழந்தைகள். தந்தையை நினைவுசெய்யுங்கள்! நீங்கள் உங்கள் பாகங்களை நடிப்பதற்காக இங்கு வந்தீர்கள். இப்பொழுது நீங்கள் அனைவரும் வீடு திரும்பி, பின்னர் மீண்டும் அந்த அதே பாகங்களை நடிக்க வேண்டும். பாரத மக்களே சூரிய வம்சத்தினராகவும், சந்திர வம்சத்தினராகவும் பின்னர் வைசிய வம்சத்தினராகவும், அதன்பின்னர் சூத்திர வம்சத்தினராகவும் ஆகுகின்றார்கள். இக்காலப்பகுதியிலேயே, ஏனைய சமயத்தினரும் வருகின்றார்கள். நீங்கள் 84 பிறவிகளை எடுக்கின்றீர்கள். பின்னர் நீங்கள் முதல் இலக்கத்தை உடையவராக வேண்டும். நீங்கள் சத்தியயுகத்திற்குச் செல்லும் பொழுது, ஏனைய அனைவரும் அமைதி தாமத்திலே இருப்பார்கள். ஏனைய சமயங்களில் ஒரு வம்சம் இருப்பதில்லை. பாரதத்தில் மாத்திரமே வம்சங்கள் இருக்கின்றன. நீங்கள் சூரிய, சந்திர வம்சங்களில் ஒருவர் ஆகுகின்றீர்கள். நீங்கள் இப்பொழுது பிராமண குலத்தில் இருக்கின்றீர்கள். நீங்கள் பிரம்மாவின் குலத்திற்கு உரியவர்களான பிராமணர்களாகி இருக்கிறீர்கள். தந்தை இவ்விடங்கள் அனைத்தையும் இங்கிருந்து விளங்கப்படுத்துகின்றார். எதையுமே கிரகிக்க முடியாத புத்தியை உடையவர்களுக்குத் தந்தையை நினைவுசெய்யும்படி கூறப்படுகின்றது. தனது தந்தையைத் தெரிந்து கொள்வதனால், தனது சொத்துக்கள் எவை என மகன் அறிந்து கொள்கின்றார். புத்திரி ஒருவர் ஆஸ்தியைப் பெறுவதில்லை. இங்கே, நீங்கள் அனைவரும் சிவபாபாவின் குழந்தைகள். ஆகையாலே உங்கள் அனைவருக்கும் ஓர் உரிமை உள்ளது. ஆண்கள், பெண்கள் ஆகிய உங்கள் அனைவருக்கும் ஓர் உரிமை உள்ளது. சிவபாபாவை எவ்வாறு நினைவு செய்வது என்பதை அனைவருக்கும் கற்பியுங்கள். எவ்வளவிற்கு அதிகமாக அவரை நினைவு செய்கிறீர்களோ, அந்தளவிற்கு மேலும் உங்கள் பாவங்கள் அழிக்கப்பட்டு, நீங்கள் அந்தளவிற்கு மேலும், தூய்மையற்றவரிலிருந்து தூய்மையானவர்கள் ஆகுவீர்கள். ஆத்மாவில் உள்ள கலப்படம் எவ்வாறு அகற்றப்பட முடியும்? தந்தை கூறுகின்றார்: யோகத்தின் மூலமாக மாத்திரமே கலப்படம் அகற்றப்படும். இந்தத் தூய்மையற்ற சரீரம் இங்கேயே நீக்கப்படல் வேண்டும். பின்னர் ஆத்மா தூய்மையாகுவார். நீங்கள் அனைவரும் நுளம்புக் கூட்டத்தைப் போன்று திரும்பிச் செல்வீர்கள். சத்திய யுகத்தில் வெகு சிலரே இருப்பார்கள் எனப் புத்தி கூறுகின்றது. இந்த விநாசத்தில் பலரும் மரணம் அடைவார்கள். பின்னர் வெகு சிலரே எஞ்சுவார்கள்; சத்தியயுகத்தில் மிகச்சில அரசர்களும், 900,000 பிரஜைகளும் இருப்பார்கள். 900,000 நட்சத்திரங்கள், அதாவது, பிரஜைகள் இருக்கின்றார்கள் என அவர்கள் இதனைப் பற்றிய பாடலைப் பாடுகின்றார்கள். விருட்சம் முதலில் சிறியதாக இருந்து, பின்னர் வளர்கின்றது. இப்பொழுது பல ஆத்மாக்கள் உள்ளனர்! தந்தை வந்து அனைவரதும் வழிகாட்டியாகி, உங்கள் அனைவரையும் திரும்பவும் அழைத்துச் செல்கின்றார். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. யோக அக்கினியில் பாவச் செயல்களான மாசை எரித்துத், தூய்மை ஆகுங்கள். இது இப்பொழுது உங்களது ஓய்வு ஸ்திதி. ஆகவே, வீடு திரும்புவதற்காக, முற்றிலும் சதோபிரதான் ஆகுங்கள்.
2. இந்த நன்மைபயக்கும் யுகத்தில், தந்தையைப் போலவே, துன்பத்தை அகற்றிச் சந்தோஷத்தை அருள்பவர் ஆகுங்கள்.

ஆசீர்வாதம்:

நீங்கள் சதா சக்தி சொருபமாக இருந்து, இறை குலத்தின் விழிப்புணர்வு மூலம் மாயையை எதிர்கொள்வீர்களாக.

எந்தப் பணியிலும் வெற்றி அடைவதற்கு, முதலில் உங்கள் விழிப்புணர்வின் மூலம் ஒரு சக்தி சொருபம் ஆகுங்கள். நீங்கள் சக்தியை வளர்த்துக் கொள்ளும் பொழுது, மாயையை எதிர்கொள்வது இலகுவாக ஆகும். உங்கள் விழிப்புணர்வைப் போன்றே உங்கள் ரூபம் ஆகுகின்றது. ஆகவே, எப்பொழுதும் இச்சக்தி வாய்ந்த விழிப்புணர்வைக் கொண்டிருங்கள்: நான் இந்த இறை வாழ்வை மேற்கொள்ளும் பொழுது, ஒவ்வொரு கணத்திலும் ஒவ்வொரு எண்ணத்திலும் ஒவ்வொரு பணியிலும் இறை சேவையில் ஈடுபடுகின்றேன். இது எனது இறை குலம். இவ் விழிப்புணர்வு எனும் ஆசனம் அனைத்துப் பலவீனங்களையும் முடித்து விடும்.

சுலோகம்:

சத்தியமானது நேரத்திற் பேற்ப இயல்பாகவே வெளிப்படுத்தப்படுகின்றது; அதனை நிரூபிக்க வேண்டிய தேவை இல்லை.

ஓம் சாந்தி